

## LEĠISLAZZJONI SUSSIDJARJA 350.14

### HTIĠIET DWAR STANDARDS U PRATTIKA LI JAPPLIKAW GHAL BULETTINI TA' L-AHBARJIET U L-PROGRAMMI TA' ĠRAJJET KURRENTI

17 ta' Ottubru, 2008

IN-NOTIFIKAZZJONI TAL-GVERN 896 ta' l-2008.

It-titolu ta' dawn l-htiġiet huwa Htiġiet dwar *Standards* u Prattika li japplikaw ghal Bulettini ta' l-Ahbarijiet u l-Programmi ta' Ġrajjet Kurrenti. Titolu.

#### TAQSIMA 1

##### Introduzzjoni

#### 1. Dahla

1.1 L-artikolu 119 tal-Kostituzzjoni ta' Malta kif ukoll l-Att tal-1991 dwar ix-Xandir, kif emendat, illum Kapitolu 350 tal-Liġijiet ta' Malta, jagħmel l-Awtorità tax-Xandir l-ghassies legali tal-imparzjalità u r-reqqa fl-ahbarijiet u fi programmi ta' ġrajjet kurrenti.

1.2 Ix-xandara tar-radju u tat-televizjoni jridu jhejju u johorġu bir-reqqa kollha meħtieġa, rapporti ta' ahbarijiet u programmi ta' ġrajjet kurrenti.

1.3 L-Awtorità trid tara wkoll li x-xandar jibqa' jzomm imparzjalità shiha fejn jidhlu hwejjeġ ta' kontroversja politika jew industrijali jew tax-xejra pubblika maghrufa taż-żmien.

1.4 Ghandu jithares u jkun stmat il-jedd tal-hajja privata u familjari kif ukoll id-dritt tal-kelma u tat-taghrifa hielsa.

1.5 L-Awtorità tax-Xandir ghandha tiżgura li kulma hu maħsub f'dan id-dokument ikun jaqbel mal-prinċipji mniżżla fil-Kostituzzjoni u mal-istrumenti legali li jwettquhom.

1.6 Dawn il-Htiġiet dwar *Standards* u Prattika saru mill-Awtorità tax-Xandir bis-sahha tal-artikolu 20(3) tal-Att dwar ix-Xandir, Kapitolu 350 tal-Liġijiet ta' Malta.

#### TAQSIMA 2

##### Tifsir u Tfehim

#### 2. Tifsir u Tfehim

##### 2.1 L-Ahbar

2.1.1 L-uniku kriterju biex tiddaħhal xi haġa f'rapport tal-ahbarijiet irid ikun is-siwi tagħha bhala ahbar. L-ahbar nistghu nfissruha bhala notizzja, taghrifa ta' ġrajja ġdida jew li ghadha kif sehhet. Il-valuri li l-aktar jissemmew tal-ahbar huma dawk ta': kemm tkun f'waqtha jew fil-qrib, kemm tispikka jew hi kbira, l-impatt li jkollha, it-tahwid li taqla' u wkoll l-istramberija tagħha.

2.1.2 Xandar jista' jressaq siltiet għall-ahbarijiet dwar kull

xorta ta' suġġett li jagħżel. Din l-għażla hielsa marbuta mal-qadi tad-dmir li jiżgura s-sens tal-haqq u l-harsien tas-sewwa.

2.1.3 Minkejja dan, jistgħu biss isiru kummenti sakemm:

- i. ikollhom x'jaqsmu direttament mal-iżvilupp tal-istorja;
- ii. ikunu preċiżi, fattwali u etikament korretti;
- iii. ikunu bilanċjati; u
- iv. jinstemghu l-ideat ta' min jifhem skont xi jkun is-suġġett tal-ahbar.

2.1.4 Il-Kap tal-Ahbarijiet fid-dmir jiddeċiedi dwar dak li għandu siwi ta' ahbar.

2.2 L-Interess Pubbliku

2.2.1 L-interess pubbliku m'għandux jinghalaq f'tifsir limitat u ristrett. Meta xi haġa, tant tolqot il-biċċa l-kbira tan-nies li tqajmilhom tabilhaqq interess jew thassib dwar dak li jkun qed jiġri, jew x'jista' jsehħ lilhom jew lill-oħrajn, hemm imbagħad tkun iwa xi haġa ta' interess pubbliku li kulhadd ikollu l-jedd jgħaddi kumment għaqli dwarha.

2.2.2 Kull ghemil li jitlob harsien tal-interess pubbliku jrid jintqies ma' kemm jaqdi l-interess għal dak il-waqt. Xi eżempji dwar kif il-medja tista' taqdi l-interess pubbliku huma:

- i. l-istharrig u l-kxif ta' xi delitt jew reat ieħor serju;
- ii. il-harsien tas-saħħa pubblika u tas-sigurtà tal-hajja;
- iii. ma thallix il-pubbliku jitgħallat b'xi dikjarazzjoni jew ghemil minn xi hadd jew xi għaqda;
- iv. il-kxif ta' nuqqasijiet kbar ta' hila f'karigi pubbliċi.

2.2.3 Tinhtieg tinghata attenzjoni speċjali fejn jidhru t-tfal, u nies oħra aktarx dgħajfa (bħalma huma l-anzjani, nies b'diżabilità eċċ.) biex ikollhom protezzjoni xierqa u harsien minn kull hsara. Meta jkun hemm imdeffsin iż-żgħar, ix-xandara jridu jqisu l-ewwel u fuq kollox is-saħħa fiżika, mentali u emozzjonali tagħhom. L-edituri tal-ahbarijiet iridu juru interess pubbliku eċċezzjonali li jisboq l-interess ewlieni li dawn in-nies normalment jisthoqqilhom.

2.2.4 Ir-responsabbiltà li tiġġustifika kull tbeġhid mill-htigiet imsemmija f'dan id-dokument għal raġunijiet ta' interess pubbliku għandha taqa' kollha fuq il-ġurnalista u x-xandar.

2.3 Ġrajjet Kurrenti

2.3.1 Għall-iskopijiet ta' dan id-dokument "Ġrajjet Kurrenti" (*Current Affairs*) tfisser programm li jkun fih spjega u/jew analiżi ta' ġrajjet u argumenti ta' illum, kif ukoll materjal li jkollu x'jaqsam ma' kontroversji politiċi u/jew industrijali jew mat-tifsil tax-xejra pubblika. Il-programmi jridu jipprezentaw lis-semmiegħa u lit-telespettaturi argumenti intelliġenti u informattivi dwar x'inhu għaddej b'mod li jgħinuhom jaslu għall-konklużjonijiet personali tagħhom. Dan jista' jinkiseb bit-thejjija ta' programmi ta' ġrajjet

kurrenti li jaħsbu biex jeżaminaw fil-fond dak li jkun hemm wara l-ġrajjet, jagħtu tagħrif, analiżi esperta, kumment infurmat u lok għal diskussjoni miftuħa.

#### 2.4 Ix-Xandar

2.4.1 Kull individwu jew kumpanija li għandu/ha l-liċenza skont il-kondizzjonijiet tal-Att dwar ix-Xandar tat-telewiżjoni jew tar-radju jissejjaħ xandar. Ix-xandar għandu r-responsabbiltà jiżgura li l-impjegati tal-istazzjon, bil-ġurnalisti, bl-edituri, bil-produtturi u bil-prezentaturi kollha jimxu skont dan id-dokument.

#### 2.5 Il -Kap tal-Aħbarijiet

2.5.1 Kull riferenza f'dan id-dokument għall-Kap tal-Aħbarijiet tfisser, bla ebda preġudizzju għar-responsabbiltà tal-editur skont l-Att dwar l-Istampa, dak l-individwu fdat bir-responsabbiltà legali għall-kamra tal-aħbarijiet tal-istazzjon tax-xandar konċernat. Dan irid iwieġeb għal kull deċiżjoni li tittiehed dwar il-kontenut tar-rapporti tal-aħbarijiet u/jew programmi ta' ġrajjet kurrenti mxandra mill-istazzjon tiegħu.

#### 2.6 Minorenni

2.6.1 Għall-ghanijiet tad-disposizzjonijiet ta' dan id-dokument "minorenni" tfisser xi hadd li għadu ma għalaqx it-tmintax-il sena.

#### 2.7 Kariga Pubblika

2.7.1 Jitqies li għandu kariga pubblika kull min għandu impjeg pubbliku, kull min hu f'kariga pubblika magħrufa kif ukoll dawk kollha li għalkemm mhux uffiċjali pubbliċi jafhom kulhadd bħalma huma presidenti jew membri ta' xi korporazzjonijiet pubbliċi jew kumpaniji tal-gvern, uffiċjali ta' *trade unions*, ta' għaqdiet ta' min ihaddem jew ta' xi organizzazzjoni oħra bħal dawn, kif ukoll l-awtoritajiet tal-Knisja.

### TAQSIMA 3

#### L-Integrità u r-Responsabbiltà tax-Xandar

#### 3. L-Integrità u r-Responsabbiltà tax-Xandar

3.1 Il-ġurnalisti u x-xandara jridu jħarsu l-integrità u kredibbiltà tagħhom biex għemilhom ikun hieles u maqtuġh minn kull setgħa li tista' tinfluwenzahom iżżejjed u ttellfilhom għażla hielsa u xierqa.

3.2 Uffiċjali ta' partit politiku m'għandhomx ikunu involuti fil-ġbir ta' aħbarijiet, fil-produzzjoni u l-prezentazzjoni ta' aħbarijiet jew programmi ta' ġrajjet kurrenti.

3.3 Għajjuna finanzjarja qatt ma għandha tinflwenza l-hidma editorjali, il-kontenut u l-prezentazzjoni. Ġurnalista m'għandux jaċċetta kummissjonijiet jew iċċedi għal min qed ifittex biex jirreklama għal skopijiet kummerċjali. Ma għandhomx jitwiegħdu favuri editorjali għal xi reklami mogħtija.

3.4 Kull żball irid jiġi rikonoxxut u korrett, malajr u pubblikament.

TAQSIMA 4

Rapporti ta' Ahbarijiet

4. Akkuratezza u Imparzialità

4.1 Il-hsieb individwali għandu jintgħaraf sewwa mill-ġrajja. Bl-istess mod, opinjonijiet u kummenti dwar siltiet ta' ahbarijiet għandhom jiġu biss wara rapport fuq il-fatti u għandhom jirrispettaw il-htiġiet imsemmija hawn fuq fis-subparagrafu 2.1.3.

4.2 L-Att tax-Xandir jitlob li l-Awtorità tax-Xandir tiżgura l-imparzialità tax-xandar meta jirrapporta l-ahbarijiet l-aktar fejn jidhol dak li għandu x'jaqsam ma' kontroversja politika jew industrijali jew *policy* pubblika kurrenti.

4.3 Xandar irid jiżgura li l-elementi ewlenin ta' ideat opposti jridu jidhru f'rapport wiehed ta' ahbarijiet meta din tkun kontroversja hajja mill-ġrajjet kurrenti. Meta f'rapport wiehed ta' ahbarijiet ma jkunx possibbli li jidhru l-fehmiet kollha ta' kull naħa, l-editur ikollu jiddeċiedi hu, b'għaqal, x'għandu jsir.

4.4 Xandar m'għandu ebda jedd jippilla li r-rapporti tal-ahbarijiet minn stazzjonijiet ohra jistgħu jiżguraw li fihom jinstemgħu fehmiet opposti. Rapport tal-ahbarijiet għandu jkollu tiżwiqa ta' rapporti attivi u passivi. Ma għandux jidher qisu xi bord tal-avviżi u, forsi l-aktar importanti, parti minn magna tal-propaganda ta' xi organizzazzjoni.

4.5 Xandar irid ikun żgur li meta jittratta affarijiet ta' kontroversja kbira irid jagħmel haqq lill-medda shiha ta' fehmiet u perspettivi li ma jkunx hemm qbil dwarhom waqt li l-istess kontroversja tkun għaddejja.

4.6 Fejn tidhol kontroversja politika jew industrijali jew *policy* pubblika kurrenti, l-Att tax-Xandir jitlob li l-ahbarijiet, jingħataw kif jingħataw, iridu jkunu preżentati bir-reqqa u bl-imparzialità xierqa kollha.

4.7 Kull rapport tal-ahbarijiet irid jilhaq dawn l-għanijiet:

- i. l-ahbarijiet iridu jingħadu b'reqqa u bla preferenzi;
- ii. l-ahbarijiet m'għandhomx ikunu editorjali;
- iii. l-ahbarijiet m'għandhomx jintgħażlu biex jintlahaq xi skop għal, jew ifixkel lil, ebda naħa f'kontroversja pubblika; u
- iv. l-ahbarijiet m'għandhomx jifasslu fuq it-twemmin, l-ideat jew ix-xewqat ta' min imexxi l-istazzjon jew ta' xi ohrajn li jkunu mqabba bit-thejjija jew ix-xandir tagħhom.

4.8 Ahbar trid tkun ġrajja li sehhet jew mibnija fuq fatti li ġraw. Sthajjil, tagħwiġ, tiżwiq, hsibijiet, fehmiet jew twemmin personali m'għandhomx jithallew jingħadu, kemm jekk meqjusa bhala kummenti kif ukoll bhala opinjonijiet kif ukoll jekk għandhom jew ma għandhomx x'jaqsmu ma' dak li jkun għaddej jew ukoll għaliex biss jistgħu - u kultant ikunu - qed jidhku bis-semmiegħ u jwasslu għat-tahwid jekk l-hekk imsejjah kument/

opinjoni hux dak li l-istazzjon/xandar haseb jew hareġ mill-fatt li jkun qed jiġi rappurtat.

4.9 Opinjonijiet editorjali għandhom jintwerew ċar x'inhuma u jinżammu maqtughin mix-xandir regolari ta' rapporti tal-aħbarijiet.

4.10 Ma jistax jittalla' tahlit ta' aħbarijiet nofsu mibni, nieqes mill-preċiżjoni u kultant marbut jew imżewwaq b'kummenti partiġjani.

## TAQSIMA 5

### Rapporti minn fuq il-Post

#### 5. Rapporti minn fuq il-Post

5.1 Meta jsiru rapporti minn fuq il-post il-ġurnalisti jgħaddi jgħaddi kumment hieles, jagħti deskrizzjoni jew opinjoni professjonali bla preġudizzju dwar xi haġa li tkun ġrat, jew ukoll interpretazzjoni qasira biex tintwera aħjar jew tiftah aktar il-prezentazzjoni ta' storja tal-bidu, sakemm ma jkunx hemm ksur ta' *standards* jew ta' htiġiet ta' prattika msemmija f'dan id-dokument jew linji gwida oħra intenzjonati għall-ġurnalisti, kemm jekk huma tal-Awtorità jew mod iċhor.

5.2 Waqt rapporti minn fuq il-post trid tinghata attenzjoni speċjali għall-korrettezza, nuqqas ta' preġudizzju, ebda tahlit bejn l-aħbar u l-kumment editorjali, tbegħid minn kull tagħwiġ, tidwir jew sensazzjonalizmu, rispett għall-privatezza u twarrib ta' kull konflitt ta' interessi.

5.3 Jekk *reporter* jgħaddi ġudizzju ġurnalistiku professjonali dan għandu jidher li jkun ġust u jiftiehem sewwa iżda mhux bħala opinjoni personali. L-udjenza m'għandhiex tkun tista' tqis l-opinjonijiet personali tal-prezentaturi u tar-*reporters* dwar suġġetti kontroversjali tat-tifsil tax-xejra pubblika.

## TAQSIMA 6

### Materjal Rikostitwit

#### 6. Materjal Rikostitwit

6.1 Kull tixbiha ta' xi ġrajja fl-aħbarijiet televiżivi jew f'xi aħbar għal għarrieda għandu jkollha miktub ċar taħtha li dak li qed jidher mhux dak li ġara u m'għandux ikun hemm l-iċken dubju li jista' jinbaseb li hu filmat oriġinali tal-ġrajja. Meta jintuza filmat ix-xandar għandu jgħid ċar jekk hux ġdid jew mehud mill-arkivji. Ċerta teknika ta' filmati mdawra bil-mod jew jirrepetu l-istess xbihat għandha tintuza mill-inqas u dan biss meta tabilhaqq ikun meħtieġ isir xi enfasi dwar xi haġa jew xi għemil partikolari. Wiehed irid iqis ukoll ir-rispett li għandu jinghata lil dak li jidher fil-film; ċerti għemejjel/drawwiet li jdardru lanqas biss għandhom jintwerew, aħseb u ara kemm jiddawru bil-mod u/jew għal aktar minn darba.

6.2 B'materjal rikostitwit, wiehed jifhem biss dawk il-kazijiet fejn issir drammatizzazzjoni fl-aħbarijiet jew f'programm ta' ġrajjet kurrenti li jkunu qegħdin juru b'mod drammatizzat fatti

li attwalment ikunu ġraw u mhux xi allegazzjonijiet li xi hadd qal jew ġrajjet ipotetiċi. Per eżempju xhiedha li tinghata f'qorti tista' ssir b'mod drammatizzat dment li din tkun fidila għal dak li x-xhud ikun xehed dwarha. Mhux permess għalhekk li ssir drammatizzazzjoni fl-aħbarijiet u fil-programmi ta' ġrajjet kurrenti li ma jkunx fattwali.

6.3 Meta l-programm ikun bil-Malti għandha tittella' fuq l-iskrin l-*caption* "Drammatizzazzjoni" filwaqt li meta l-programm ikun bl-Ingliż għandhom jintużaw il-kliem "*dramatised reconstruction*".

#### TAQSIMA 7

##### Stqarrijiet għall-Medja

#### 7. Stqarrijiet għall-Medja

7.1 L-importanza ta' stqarrijiet għall-medja trid tintqies mis-siwi tagħhom bhala aħbar. Mhux hekk biss iżda aktar milli jikkwota kelma b'kelma mill-istqarrijiet tal-medja, ix-xandar għandu jara li l-persuna/organizzazzjoni li qed tohroġ dawn l-istqarrijiet tidher jew tinstema' fihom.

7.2 Fejn stqarrija għall-medja mahruġa bhala twegiba għal x'gara jew x'intqal qabel li ma tkunx diġà giet rappurtata mill-istazzjon konċernat minhabba li ma jkollhiex valur ta' aħbar, dak l-istazzjon għandu jipprovi reżokont tal-istqarrija originali flimkien mar-reazzjoni għaliha.

#### TAQSIMA 8

##### Jeddijiet għall-Ġieħ u l-Privatezza u Drittijiet ta' Risposta

#### 8. Jeddijiet għall-Ġieħ u l-Privatezza

8.1 Kulhadd għandu l-jedd jara li l-hajja privata tiegħu u tal-familja tibqa' rispettata. Kull min ikun fl-aħbarijiet jew jahdem fil-hajja pubblika għandu l-jedd għall-harsien tal-privatezza hliet meta l-hajja privata ta' dak li jkun tista' tasal biex teffettwa l-hajja pubblika.

8.2 Jista' jkun hemm każi fejn irid jintqies sewwa l-interess pubbliku mal-jedd li l-individwu jkollu rispettata, il-hajja privata tiegħu u tal-familja tiegħu.

8.3 Meta l-ġurnalisti, l-edituri u l-produtturi jirrapportaw attivitajiet li jsiru f'postijiet pubbliċi, iridu jagħzlu b'għaqal xieraq dak li jisimghu dikjarat, jaraw jiġri jew jintebħu bih billi jibqgħu jiżguraw il-jedd għall-privatezza individwali.

8.4 Meta jkun se jintwera materjal mehud minn kameras televiżivi b'ċirkuwitu ristrett, jinhtieg jinkiseb il-permess minn qabel minghand l-individwu li jidher fihom u li aktarx ma kienx jaf bihom. Iżda meta jkun fl-interess pubbliku li jintuża filmat bħal fil-każ biex jixxandar l-ġhemil ta' reat jew negliġenza grassa fl-immaniġġjar tal-affarijiet pubbliċi, il-permess tal-individwu li jidher fih ma jkunx mehtieg.

8.5 Min jipprovdi l-materjal għall-ahbarijiet irid iqis sewwa jekk kienx hemm min intlaqat hażin minhabba li l-materjal għall-ahbarijiet reġa' wara ntuża fi programmi oħra u b'kuntest/i differenti.

8.6 Il-jedd għall-privatezza għandu jkun rispettatt fi żminijiet ta' luttu jew tbatija kbira. Wiehed irid bis-serjetà jqis sewwa l-qagħda ta' dak li jkun f'xi traġedja personali.

8.7 Jekk ma jkunx mehtieġ, bħal meta forsi biex tgħin lill-pulizija tagħraf lil dak li jkun, m'hemmx għalfejn jingiebu jidhru mill-qrib xbihat ta' vittmi f'diżgrazzji. Bħala regola, m'għandhomx jithabbu l-ismijiet tal-vittmi qabel ma jkunu jafu qrabathom.

8.8 Xeni ta' tbatija u ta' nies fil-hemm sikwit jagħmlu schem shih minn rapport ta' ahbarijiet fejn ikun hemm diżastri naturali, diżgrazzji jew vjolenza. Qabel ma jithallew johorġu xeni bħal dawn il-produttur irid iwiežen bir-reqqa l-herqa li jaqdi l-htieġa tas-sewwa, mas-sogru li johloq sensazzjonalizmu. Għandu jsir avviż minn qabel, iwissi li xi xeni li se jidhru, jistgħu ma jkunux addatti għat-tfal jew għal dawk li jimpressionaw ruhhom.

8.9 Nies mixlija b'atti kriminali m'għandhomx jintwerew daqslikieku ġa nstabu hatja. Qatt ma għandu jsir ġuri bil-medja qabel ma tohroġ sentenza mill-qorti. Wiehed għandu jqis sewwa li ma jixxandarx ripetutament filmat li jista' jippreġudika l-jedd għal haqq hieles tal-mixli. Meta jsir rapport li xi hadd tressaq il-qorti, dejjem għandu jibqa' rispettatt il-prinċipju li wiehed għadu innoċenti. L-istil u l-importanza li bihom isir ir-rapport ta' nies li tressqu l-qorti għandu jkun jaqbel ma' dak ta' meta fl-ahħar tinqata' s-sentenza.

8.10 M'għandux jingħata l-post fejn wiehed jgħix jew fejn toqgħod il-familja tiegħu sakemm dan ma jkunx mehtieġ minhabba l-istharriġ.

8.11 Filmjar u Rekordjar f'Istituzzjonijiet

8.11.1 Meta jingħata permess biex jittiehed film jew isir rikording f'xi istituzzjoni fejn in-nies diehla u hierġa l-hin kollu iżda fejn normalment ma jithallewx jiddaħħlu kameras mingħajr dan il-permess, aktarx li l-filmata ikun fih biċċiet ta' xi whud li jkunu hemm dak il-hin u ma jkollhom x'jaqsmu xejn mal-ħsieb ewlieni tal-programm.

8.11.2 Wiehed isaqsi kemm jistgħu nies bħal dawn jirrifjutaw u xi drittijiet għandhom, biex materjal bħal dan fejn jidhru huma ma jixxandarx. Is-soltu ma jkun hemm l-ebda obbligu li jintalab permess meta d-dehra ta' nies hekk, hija inċidentali u jkun jidher ċar li dawn huma hemm b'kumbinazzjoni u bħala membri li jagħmlu schem mill-pubbliku in ġenerali.

8.11.3 Fejn id-dehra tagħhom ma tkunx inċidentali, meta ma jidhru b'kumbinazzjoni avolja bla isem, jew ma jissemmewx, u jidhru f'xi qagħdiet partikolarment sensitivi (bħal ngħidu aħna pazjenti psikjatriċi, ħabsin, jew nies b'diżabilità) irid l-ewwel jinkiseb il-permess ta' kull wiehed u waħda minnhom biex il-materjal ikun jista' jintwera.

8.11.4 Meta minhabba xi diżabilità jew mard dak li jkun la jista' jagħti permess u lanqas jirrifjutah, għandu jintalab il-permess biex jintuża l-materjal minghand il-qraba l-aktar viċin tiegħu jew minn min ikun qed jiehu hsiebu/ha.

8.11.5 Kull eċċezzjoni tista' tiġi ġġustifikata meta jkun jidher ċar li dan qed isir fl-interess pubbliku.

#### 8.12 Tehid ta' Films fuq Xogħol ta' Pulizija

8.12.1 Meta jingħata permess biex jittiehdu filmati tal-pulizija jew xi hidmiet uffiċjali oħra, fejn ikun hemm ukoll membri tal-pubbliku fi nħawi jew f'postijiet oħra li m'humiex pubbliċi (eż.: zjarat fi djar b'digriet, stħarriġ għal għarrieda f'postijiet liċenzjati u oħrajn), għandha tkun ir-responsabbiltà tal-produttur jew tal-membri anzjan tal-kru, li jwaqqaf l-iffilmjar jew jitlaq minn fuq il-post jekk jintalab jagħmel hekk minn min ikollu s-setgħa.

#### 8.13 Haqq ma' min ma għandux htija

8.13.1 Meta jkun hemm nies bla htija li jidhru f'qofol ta' xi rapport tal-aħbarijiet trid tittiehed aktar attenzjoni biex ma jidhrux fih u jinftiehmu hażin, xi biċċiet dwar xi delitti serji, xi diżgrazzja kbira jew diżastru. Suġġetti ta' interess pubbliku bħal deċiżjonijiet li jmorru kontra l-haqq jew diskussjonijiet li jqumu dwar prinċipji legali, soċjali jew morali, għandhom jintqiesu importanti.

#### 8.14 Kameras u Mikrofondi Mohbija

8.14.1 Mikrofondi u kameras mohbija jistgħu jintużaw biss fejn ikun meħtieġ li titwemmen u tidher tabilhaqq il-verità ta' storja. Meta tirrekordja bil-mohbi tista' tqarraq b'dak li jkun jew tisraqlu l-jedd li għandu tal-hajja privata tiegħu. Meta jiġri hekk il-ġurnalista irid jikseb il-kunsens shih tal-Kap tal-Aħbarijiet.

8.14.2 Meta jsir xi rikording bil-mohbi, il-kliem u x-xbihat irrekordjati jridu jaqdu, l-ewwel u qabel kolloxx, l-interess pubbliku li jiġġustifika:

- i. id-deċiżjoni biex jingħabar dak il-materjal;
- ii. ir-*recording* innifsu;
- iii. ix-xandira.

8.14.3 Aġġeġġ elettroniku li jirrekordja m'għandux jithalla xi mkien f'tal-privat mingħajr ma dawk li joqogħdu fil-post jagħtu l-kunsens shih bl-għarfien kollu ta' dak li ser/qed jiġri, sakemm talba għall-permess bħal dan ma tisfrattax l-istħarriġ li jkun qed isir fl-interess ewlieni tal-pubbliku, minn dawk li qed itellgħu l-programm.

8.14.4 L-użu fid-dieher u bil-miftuħ ta' kameras u apparat li jirrekordja mqiegħed f'post pubbliku jew fi proprjetà privata, irid jintqies mal-importanza u n-natura tal-istorja. Ix-xandar m'għandux għalfejn jirfes aktar milli meħtieġ fl-imġiba privata.

8.14.5 Meta l-materjal għax-xandar jinkiseb bil-mohbi, kemm jekk minn post pubbliku kif ukoll jekk minn post privat, ix-xandar irid joqgħod attent li ma jirfiss il-privatezza ta' min ikun hemm



ghaddej u li jista' jidher bla ma jaf fir-rikording. L-identità ta' nies innoċenti għandha tinsatar. Materjal mehud minn xi haddiehor li jiġi f'idejn ix-xandar irid jintqies bl-istess mod.

8.14.6 Ix-xandar għandu jzomm reġistru bid-dettalji kollha, inklużi l-verżjoni shiha u editjata tar-*recordings* mehuda bil-moħbi sa disghin ġurnata wara li jixxandar il-programm.

#### 8.15 Drittijiet ta' Risposta li Jiġu Mxandra

8.15.1 Meta xandar ikun se jxandar dritt ta' risposta huwa għandu jimxi ma' dawn il-htigiet:

- i. ir-risposta m'għandhiex tkun normalment itwal minn mija u tmenin sekonda;
- ii. ir-risposta għandha tinqara kif tkun ġiet sottomessa u m'għandu jsir l-ebda kumment fit-test attwali tar-risposta mill-istazzjon;
- iii. f'każ illi stazzjon ikun irid jikkummenta, l-istazzjon għandu jagħmel dan wara li jkun inqara t-test shih tar-risposta;
- iv. l-istazzjon dejjem għandu l-fakoltà li jeditja r-risposta biex jiżgura li din ma tkunx ingurjuża;
- vi. ir-risposta għandha tixxandar fi żmien jumejn wara li tiġi riċevuta t-talba u l-istess prominenza għandha tinghata li dik ir-risposta bħalma tkun inghatat li-xandira oriġinali li dwarha qed tintalab ir-risposta;
- vi. id-dritt ta' risposta jintilef wara li jiskadi xahar mid-data tax-xandira oriġinali.

18.15.2 Dawn il-htigiet huma minghajr preġudizzju għall-artikolu 21 tal-Att dwar l-Istampa.

### TAQSIMA 9

#### II-Vjolenza fl-Aħbarijiet

#### 9. II-Vjolenza fl-Aħbarijiet

9.1 Bħall-programmi l-oħra, ir-Rapporti tal-Aħbarijiet jaqgħu taht dak li hemm meħtieġ bħala wiri għall-familja u hekk għandu jintqies. Madankollu dan il-prinċipju m'għandux inaqqas l-għażla tad-diversi xorta ta' stejjer li jkun fih rapport tal-aħbarijiet kif lanqas ma jinftiehem li xi grajjiet godda fl-aħbarijiet ma jinghatawx kif ikun jixirqilhom.

9.2 Kull suġġett ġdid fl-aħbarijiet għandu jixxandar b'mod li jqis sewwa lill-udjenza li jkollu. Meta jkun hemm xi biċċa filmat vjolenti għandhom jinghataw twissijiet xierqa minn hafna qabel.

9.3 Wieħed irid joqgħod attent meta f'ċerti hinijiet li t-tfal ikunu qed iharsu jerġgħu jintwerew, fl-aħbarijiet ta' wara, l-istess xeni ta' vjolenza.

### TAQSIMA 10

#### Jeddijiet it-Tfal

#### 10. Jeddijiet it-Tfal

10.1 Ghandu jittiehed hsieb u ghaqal partikolari kull fejn jidhlu ż-żghar, kemm jekk ikun hemm interess privat kif ukoll jekk fi hwejjeġ pubbliċi.

10.2 Meta f'xi stharrig tal-pulizija jew proċeduri tal-qorti jkun hemm imdahhla ż-żghar, l-aktar f'reati sesswali iżda wkoll f'każi oħrajn, iridu jittiehdu passi speċjali biex bl-ebda mod dak li jkun ma jista' jiġi indikat jew jintgħaraf.

10.3 Wiehed irid joqgħod attent sewwa meta jkun qed jirrapporta reati sesswali f'familja. Jekk jissemma l-mixli jew jiftiehem ir-reat jista' jkun li tintgħaraf il-vittma. L-ghoti tal-indirizz tal-mixli jkompli jghin biex jgħaqqad l-informazzjoni dwar min tkun il-vittma.

#### TAQSIMA 11

##### Materjal Promozzjonali fl-Aħbarijiet

#### 11. Materjal Promozzjonali fl-Aħbarijiet

11.1 Kull xogħol li jintbagħat minn jew jitwassal għal xi organizzazzjonijiet uffieċjali, kumpanniji kummerċjali jew għaqdiet li jħabirku u jistinkaw għal haddiehor, għandu jkun immarkat ċar b'dak li hu meta jingħad jew jidher imxandar għal mhux aktar minn hames sekondi.

11.2 Jistgħu jsiru eċċezzjonijiet meta l-materjal ikun fih innifsu qasir u bl-ebda mod ma jirreklama l-interessi ta' min qed jibagħtu. Madankollu, materjal li jkun jidher ċar li qed jirreklama għandu jitwarrab, sakemm il-ħidma ta' dik l-organizzazzjoni nfisha ma jkollhiex x'jaqsam mal-istorja fl-aħbar.

11.3 Affarijiet kummerċjali għandhom jidhlu biss jekk minnhom infushom ikollhom importanza bhala aħbar u mhux minhabba s-siwi tal-kont li għandu mal-istazzjon min qed jirreklama.

#### TAQSIMA 12

##### Programmar dwar Ġrajjet Kurrenti

#### 12. Ġrajjet Kurrenti

12.1 L-għan tax-xandara għandu jkun li jipprezentaw programmi dwar ġrajjet kurrenti:

- i. b'mod li tithalla tinholq diskussjoni pubblika ta' għarfien dwar suġġetti siewja li jolqtu l-komunità;
- ii. biex jinholqu biżżejjed opportunitajiet sabiex johorġu opinjonijiet meqjusa meta jissemmew suġġetti kontroversjali ta' importanza pubblika;
- iii. ta' rilevanza immedjata għall-komunità, b'intervisti u kummentarji li jidhlu fil-qalba ta' dak li jingħad fl-aħbarijiet.

Bl-istess mod, serje ta' programmi dwar ġrajjet kurrenti għandhom ikunu bbilanċjati b'suġġetti differenti, li jkunu jinkludu suġġetti soċjali, kulturali, edukattivi, ambjentali, ekonomiċi, industrijali u ta' natura politika, kif ukoll suġġetti oħra ta' interess

ġenerali. Meta s-sugġetti magħżula jindirizzaw affarijiet ta' kontroversja politika jew industrijali, jew ta' *policy* pubblika kurrenti, ix-xandar għandu jassigura li għallinqas matul serje ta' programmi, is-sugġetti magħżula jirriflettu biżżejjed id-dibattitu kurrenti li jaffettwa x-xena politika kollha tal-pajjiż.

12.2 Dak li jitlob l-Att dwar ix-Xandir li għandu x'jaqsam mal-imparzjalità jhalli serje ta' programmi jintqiesu bhala haġa waħda sakemm programm wiehed ta' ġrajjet kurrenti ma jkun bilanċjat fih innifsu; il-htieġa legali tal-imparzjalità tista' tkun: (i) fuq żewġ programmi, jew aktar, li għandhom x'jaqsmu fl-istess serje; (ii) meta x-xandiriet isiru tista' tghid fl-istess żmien; (iii) meta matul l-ewwel programm ix-xandar javża lit-telespettaturi jew lis-semmiegħa bid-data ta' meta jkun se jsir il-programm l-iehor, kif ukoll b'taġhrif biżżejjed ta' x'ser ikun is-sugġett, ta' min huma dawk li hemm hsieb jiehdu sehem fih u li għalhekk maħsub jinżamm bilanċ fil-programm. Għal dan il-ghan "serje" tfisser numru ta' programmi ta' ġrajjet kurrenti, imxandra mill-istess stazzjon, kull wiehed minnhom marbut ċar mal-ohrajn u li jittrattaw l-istess argument jew affarijiet ohra li għandhom x'jaqsmu miegħu.

12.3 Dak li hemm f'dawn il-htigiet li jirregola r-Rapporti tal-Aħbarijiet jgħodd ukoll għall-programmi ta' ġrajjet kurrenti, hlief għal dak li hemm fit-taqsim 7.

12.4 Minbarra dak li hemm imsemmi fuq fil-paragrafu 4.3, ta-Taqsim 4, imparzjalità ma tfissirx li għandu jkun hemm bilanċ sempliċement b'mod matematiku jew li jingħata l-istess hin lil kull idea opposta li tingħad. Il-ġurnalisti u l-produtturi m'għandhomx għalfejn ikunu għal kollox newtrali dwar kull sugġett kontroversjali. Madankollu għandhom jaraw kif iwieżnu sewwa ż-żewġ xejriet opposti u jsibu mod kif ipattu jew joholqu diskussjoni demokratika bejn ideat li ma jaqblux.

12.5 L-għażla ta' min għandu jiehu sehem fi stharrig investigattiv ġurnalistiku jew f'xi diskussjoni mill-istudjo trid tqis il-htieġa li dak li jkun, jagħraf jagħmel haqq, ikun jaf sewwa s-sugġett mistharreġ, kif ukoll jagħraf iżomm bilanċ xieraq dwar dak li jingħad. Madankollu dawk li jiehu sehem f'diskussjoni mill-istudjo aktarx jintgħażlu biex johorġu opinjonijiet differenti. Meta l-materjal tas-sugġett jirreferi għal dak ta' kontroversja politika jew industrijali, jew jindirizzaw *policy* pubblika, din il-htieġa timplika li parteċipazzjoni fil-programm għandha tirrifletti rappreżentanza bilanċjata u kif tixraq tal-partijiet kollha interessati politiċi u ta' xorta ohra. Din ukoll timplika li l-użu ta' materjal awdjovizwali, inklużi *clips* u *features*, f'dawn it-tip ta' programmi għandu jirrifletti b'mod bilanċjat l-fehmiet tal-partijiet kollha konċernati. Meta l-programm jinvolvi l-partiċipazzjoni attiva tal-udjenza, il-proċess tal-għażla tal-udjenza għandu, safejn hu possibbli, jassigura li l-udjenza hi magħmula minn persuni b'fehmiat differenti.

## TAQSIMA 13

### Intervisti

#### 13. Intervisti

### 13.1 L-Intervisti

13.1.1 Min se jkun intervistat dwar kontroversja politika jew industrijali jew dwar ix-xejra pubblika magħrufa taż-żmien, għandu jkun jaf sewwa t-tiswira tal-programm li fih se jiehu schem, xi jkun tabilhaqq is-sugġett u l-għan tal-programm kif ukoll x'aktarx jintuża dak li ser jintqal jew jinghad. Ix-xandar għandu jzomm dik il-parti tal-intervista fejn ikun talab il-kunsens ta' min se jkun intervistat biex jirrekordja l-intervista. Stazzjon għandu jzomm ir-*recording* ta' dik l-intervista għal perijodu ta' tliet xhur mid-data li fiha tkun rekordjata l-intervista jew parti minnha. F'dawn it-tliet xhur il-Kap Esekuttiv tal-Awtorità tax-Xandir ikollu d-dritt li jitlob lill-istazzjon biex jibgħat ir-*recordings* tal-intervista halli dawn ir-*recordings* jiġu vverifikati u, jekk ikun il-każ, li jittiehdu l-passi opportuni jekk ikun hemm nuqqas ta' osservanza tal-htiġiet hawn fuq imsemmija f'dan il-paragrafu.

13.1.2 Hekk kif isiru magħrufa dawk li ser jiehu schem, dak li se jkun intervistat għandu d-dritt ikun jaf min huma u x'se jkun schemhom fil-programm.

13.1.3 Kultant min ikun intalab jiġi intervistat fi programm ma jkunx jista' jew ma jkunx irid jilqa' l-istedina biex jiehu schem. Dan ma jfissirx li l-programm għandu jithassar. Il-preżentatur, bl-aktar mod normali u kemm jista' jkun distakkat, għandu jagħmel riferenza sempliċi għal dak li naqas jidher fil-programm u l-preżentatur għandu safejn ikun prattikabbli jgħid x'inhuma l-opinjoni tal-intervistat jew ta' l-organizzazzjoni tiegħu jew tagħha dwar is-sugġett li jkun qed jiġi diskuss dment li dik l-opinjoni tkun magħrufa.

13.1.4 Meta wiehed jaċċetta li jkun intervistat dwar xi haġa oħra barra minn dik maħsuba mill-produtturi għal programm ta' aħbarijiet, din tista' biss tintuża bla permess ta' min għamilha sakemm dan il-materjal jinhass importanti li jinghad fl-interess pubbliku.

13.1.5 Hija haġa normali li bħala parti mill-ġabra tal-aħbarijiet isiru intervisti għal għarrieda ma' nies importanti fil-hajja soċjali jew magħrufa fl-aħbarijiet bla ma jinjalghu problemi partikolari. Madankollu kultant jiġri li *reporter*, bla miftiehem, jaf jiltaqa' ma' u jintervista lil xi hadd fi proprjetà privata jew f'postijiet bħal ristoranti, knejjes u nhawi oħra fejn min ikun qed jiġi intervistat jistenna, u bir-raġun, li tibqa' rispettata l-privatezza personali tiegħu. Intervisti bħal dawn għandhom biss jintużaw meta ma jkunx hemm aktar x'wiehed jagħmel u jridu jitqiesu b'żewġ aspetti ewlenin:

- i. l-investigazzjoni tkun dwar delitt jew imġiba antisoċjali gravi u/jew
- ii. l-individwu hekk intervistat ma jkunx wieġeb għal diversi talbiet biex ikun intervistat, irrifjuta li jkun intervistat bla ma ta raġuni serja, jew magħruf, meta mitlub, li jirrifjuta jew ma jmurx.

13.1.6 Wiehed irid joqghod attent hafna meta lil min ikellem ma

jkollux x'jaqsam direttament mal-allegazzjonijiet, bhal ngħidu ahna xi hadd jiġi minnu, xi habib jew sieheb fix-xogħol, biex ma jkunx hemm riskju li tintmess bla mitlub il-hajja privata ta' dak li jkun.

### 13.2 Editjar ta' Intervisti

13.2.1 Fl-editjar ta' intervisti għandha tirbah l-imparzjalità u l-haqq. Intervisti rekordjati m'għandhomx jitgħawġu bl-editjar b'tali mod li tinhareġ minnhom tifsira hażina ta' dak li jkun qal l-intervistat.

13.2.2 Meta jkunu se jintużaw intervisti mehuda mill-arkivji wiehed irid jara jekk dak li fihom għadux jiswa u fejn meħtieġ titniżżel ukoll id-data ta' meta kienu saru.

### 13.3 Intervisti Rekordjati bit-Telefon

13.3.1 Normalment taħditiet jew intervisti li jsiru bit-telefon m'għandhomx ikunu rekordjati biex jiddaħhlu f'xi programm, sakemm l-intervistatur ma jkunx qal min hu u li qed jirrappreżenta lil xi hadd li għandu l-liċenza jew lil xandar, kif ukoll jinforma lill-intervistat li qed jirrekordjalu dik it-taħdita u li l-intervistat ta l-permess biex dik it-taħdita tkun tista' tixxandar fir-rapporti tal-aħbarijiet jew fil-programmi tal-ġrajjet kurrenti. Ix-xandar għandu jxandar dik il-parti tal-intervista fejn ikun intalab minnu/minnha l-kunsens ta' min se jkun intervistat biex jirrekordja l-intervista.

13.3.2 Fil-ġurnalizmu investigattiv jistgħu jinqalghu okkażjonijiet meta proċeduri bhal dawn ma tkunx tista' tosservahom, bhal f'dawk il-każi li jinvolvu sħarriġ dwar allegazzjonijiet kriminali jew xi mġiba mhux xierqa.

13.3.3 Meta l-ġurnalista/produttur iqis li jkollu każ hekk, għandu, qabel ma jxandar dan il-materjal fi programm, l-ewwel jikseb il-permess tal-uffiċjal eżekuttiv tal-programmi l-aktar anzjan li jkun hemm fil-kamra tal-aħbarijiet.

## TAQSIMA 14

### Programmi ta' Diskussjoni

#### 14. Programmi ta' Diskussjoni

14.1 Meta l-programm jiehu xejra ta' diskussjoni l-prezentatur għandu d-dmir ifakkar li xi hadd importanti kien mistieden biex jiehu sehem u li dan ma laqax l-istedina. Filwaqt li l-prezentatur obligat jinforma l-udjenza għaliex dan irrifjuta, jekk ir-raġuni tkun magħrufa, il-prezentatur m'għandux jinforma l-udjenza jekk dak li ma laqax it-talba biex jiehu sehem ma jkunx mistieden fil-kariga pubblika uffiċjali tiegħu u f'dan il-każ il-prezentatur għandu jimxi mad-disposizzjonijiet tal-aħħar sentenza tal-paragrafu 13.1.3 ta' hawn fuq.

14.2 Kull organizzazzjoni u kull persuna għandha d-dritt li tirrifjuta stedina biex tipparteċipa f'programm iżda r-rifjut li tipparteċipa f'programm m'għandux awtomatikament ifisser li dak il-programm ma jkunx jista' jsir. Ir-raġuni għal dan hu li l-kanċellazzjoni titqies li tkun l-istess daqs li kieku ngħata dritt ta' veto dwar dak is-suġġett partikolari. Dan ikun inkonsistenti mad-

dover tas-servizz tax-xandir li jittratta hwejjeġ importanti.

Nota:

Id-disposizzjonijiet ta' dan id-dokument dwar il-bulettini tal-aħbarijiet li ser jitwettqu, japplikaw ukoll għal programmi ta' ġrajjet kurrenti. Bl-istess mod, id-disposizzjonijiet tat-taqsimiet 13.2 u 13.3 ta' dan id-dokument għandhom japplikaw għall-produzzjoni tal-bulettini tal-aħbarijiet.

#### TAQSIMA 15

##### Produzzjonijiet Indipendenti

#### 15. Dmirijiet Ġenerali ta' Produtturi Indipendenti

15.1 Produzzjonijiet indipendenti magħmula għax-xandara jridu jimxu fuq l-istess *standards* u *htigiet* ta' *prattika* kif imniżżla fil-partijiet ta' qabel ta' dan id-dokument daqsliekeku kienu produzzjonijiet interni u jinhtieġ jikkonformaw ukoll ma' dak li hemm f'dawn il-Linji Gwida. Ix-xandar li jikkummissjona dan ix-xogħol jibqa' responsabbli għall-metodu użat kif ukoll għall-kontenut.

#### TAQSIMA 16

##### Obbligi Kontrattwali ta' Produtturi Indipendenti

#### 16. Obbligi Kontrattwali ta' Produtturi Indipendenti

16.1 Kull kuntratt li xandar jagħmel ma' produttur indipendenti jrid idahħal l-obbligu li josserva dak kollu li hemm f'dan id-dokument, fil-Kostituzzjoni, fl-Att dwar ix-Xandir u f'kull ligi ohra li għandha x'taqsam.

#### TAQSIMA 17

##### Ix-Xandar tas-Servizz Pubbliku

#### 17. Regolamenti għax-Xandar fis-Servizz Pubbliku

17.1 Ir-regolamenti fit-Taqsimiet 18 u 19 mhumiex infurzati mill-Awtorità tax-Xandir imma jistgħu jiġu applikati minn xandar tas-servizz pubbliku.

#### TAQSIMA 18

##### L-Imparzjalità tax-Xandar tas-Servizz Pubbliku

#### 18. L-Imparzjalità tax-Xandar tas-Servizz Pubbliku

18.1 Min italla' l-aħbarijiet u l-programmi ta' ġrajjet kurrenti ma jistax ikollu rabtiet jew interessi ohra barranin li jistgħu jgħarrqu l-fama għall-imparzjalità, il-ġustizzja u l-integrità tax-xandar tas-servizz pubbliku.

#### TAQSIMA 19

##### Prezentaturi u *Reporters* Assoċjati primarjament max-Xandar tas-Servizz Pubbliku

#### 19. Prezentaturi u *Reporters* Assoċjati primarjament max-Xandar tas-Servizz Pubbliku

19.1 Dawk li l-pubbliku primarjament jagħraf bħala

preżentaturi jew *reporters* tal-ahbarijiet jew programmi dwar ġrajjet kurrenti fl-istazzjon tas-servizz pubbliku, iridu jidhru li jkunu imparzjali. Importanti li kull hidma oħra barra mix-xandir, kemm ta' kitba kif ukoll l-ġhoti ta' intervisti jew diskorsi ma thalli ebda dubju dwar l-oġġettività tagħhom fix-xandir. Jekk dawn il-preżentaturi jew *reporters* jesprimu ruħhom pubblikament barra mix-xandir f'xi argument ta' kontroversja, jistgħu jikkompromettu serjament il-qagħda tagħhom fix-xandir. Kemm f'xogħolhom fix-xandir tas-servizz pubbliku kif ukoll f'xi attività ta' xandir ieħor mhux tas-servizz pubbliku bħal ngħidu ahna bil-kitba, bil-kliem bew ukoll bl-ġhoti ta' intervisti, m'għandhomx:

- i. jgħidu kif jivvutaw jew juru ma' liema partit politiku jżommu;
- ii. jgħidu kif jaħsbuha, favur jew kontra xi xejra tattika li tkun argument ta' diskussjoni tax-xejra pubblika maghrufa taż-żmien tal-partiti;
- iii. jiddefendu xi qagħda partikolari dwar xi argument ta' diskussjoni jew kontroversja tax-xejra pubblika maghrufa taż-żmien;
- iv. jinkoraġġixxu bidla fl-imġiba tax-xejra pubblika maghrufa taż-żmien billi jigbdu l-attenzjoni fuqha.

#### TAQSIMA 20

It-Tqeghid fis-seħh ta' dawn il-Htiġiet

##### 20. L-Applikabbiltà ta' dawn il-Htiġiet

20.1 Id-disposizzjonijiet ta' dan id-dokument jgħoddu għax-xandara kollha tat-televiżjoni u tar-radju, kif ukoll għar-rapporti tal-ahbarijiet u programmi ta' ġrajjet kurrenti kemm jekk johorġu minn xandar kif ukoll jekk jintgħamlu minn dar tal-produzzjoni indipendenti għall-imsemmi xandar, sakemm fihom ma hemmx mod ieħor.

#### TAQSIMA 21

Editur għal dawn il-Htiġiet

##### 21. Editur għal dawn il-Htiġiet

21.1 Kull stazzjon tax-xandir irid jahtar editur għal dawn il-htiġiet.

21.2 L-editur irid jagħmilha ta' uffiċjal tal-osservanza biex jiżgura li qed jitharsu bir-reqqa l-*standards* u l-htiġiet ta' prattika.

21.3 Kull stazzjon tax-xandir irid jgħaddi lill-Awtorità l-isem u l-kunjom ta' dan l-editur kif ukoll fejn u kif jista' jkun ikkontattjat kif ukoll kull tibdil li jkun hemm fil-hatra f'dik il-kariga.